

प्रो. जोशी ने संभाला पदभार, वह आईआईटी इंदौर के दूसरे स्थायी निदेशक होंगे



इंदौर | आईआईटी इंदौर के नए निदेशक प्रो. सुहास सीताराम जोशी ने सोमवार सुबह पदभार संभाला। सोमवार को कार्यवाहक निदेशक प्रो. नीलेश कुमार ने स्थायी निदेशक को चार्ज दिया। आईआईटी मुंबई के मैकेनिकल इंजीनियरिंग के प्रो. जोशी का नाम शिक्षा मंत्रालय ने 10 जनवरी को घोषित किया था। प्रोफेसर जोशी ने पदभार ग्रहण करते हुए कहा कि संस्थान ने 13 वर्ष में बेहतर प्रदर्शन किया है। अनुसंधान, शिक्षा, वैश्विक उपस्थिति और अन्य सभी क्षेत्रों का पूरा ध्यान रखा। इन कामों को और आगे तक ले जाया जाएगा। संस्थान और समुदाय के विकास के लिए अनुकूल वातावरण को और बढ़ाया जाएगा। कोरोना महामारी में कई तरह की परेशानी आई हैं, लेकिन संस्थान ने इस कठिन दौर में भी अपनी गति को कम नहीं होने दिया।

माथुर के बाद प्रो. कुमार के पास था प्रभार

प्रो. जोशी आईआईटी इंदौर के दूसरे स्थायी निदेशक हैं। इसके पहले भी संस्थान के स्थायी निदेशक आईआईटी मुंबई के ही प्रो. प्रदीप माथुर थे। वे संस्थान के पहले निदेशक थे। 5 साल का कार्यकाल पूरा होने के बाद उसे इतने ही समय के लिए और बढ़ा दिया गया था। 2019 में उनका कार्यकाल समाप्त होने के बाद आईआईटी इंदौर के प्रो. नीलेश कुमार जैन को कार्यवाहक निदेशक बनाया गया था। प्रो. जैन पिछले दो साल से पद पर थे।